

БЕЛАРУСКАЯ СПРАВА

Выходзіць два разы ў тыдзень.

Адрэс Рэдакцыі і Адміністрацыі:
Вільня, Віленская вул. 12—6. (Wileńska 12, m. 6).
Рэдакцыя адчынена ад 12 да 2 гадз. штодня,
апрача сьвяточных дзён. Адміністр. аг 9 да 3.

Падпіска на адзін месяц з дастаўкай да хаты 1 зл. 50 гр.
Для заграўніцы ўдвай даражэй. Перамена адрэса 30 гр.
Няпрывятыя ў друк рукапісы назад не вяртаюцца.
Аплата надрукованага залежыць ад Рэдакцыі.

Цана абвестак: перад тэкстам 25 грош.,
сярод тэксту 20 грошы і на 4 стр. 15 гр.
за радок пятагу ў 1 шпальту.

№ 28

Вільня, Серада, 28-га ліпня 1926 г.

Год I.

„Сялянская“ Польшча і Беларусь.

Ураз-жа пасля маёвага перавароту Польшча Пілсудскага ў сваёй замежнай палітыцы выразна пайшла ў кірунку збліжэньня з Англіяй.

Хто памятае, якой сымпатыяй абдорывала Пілсудскага англіская буржуазія, якая бачыла і бачыць у яго асобе *непрымірымага ворага бальшавізму і Саюзу Сацыялістычных Радавых Рэспублік*, для таго нямашака нічога дзіўнага ў гэтым новым палітычным курсе Польшчы—на Англію. Нямашака нічога дзіўнага і ў тым, што радавая прэса ўбачыла ў гэтым курсе *небясьпеку для міра на Усходзе* і выразна пісала, што Англія хоча выкарыстаць Польшчу дзеля арганізацыі *проці—радавага блёку сумежных з ССРР дзяржаў*—ад Балтыцкага да Чорнага мора.

Новы міністар замежных спраў Польшчы, п. Залескі, надовячы ў соймавай камісіі *рашуча запярэчывы* заявам радавых газэт аб ваенных плянах Польшчы. Хто ў гэтым выпадку гаворыць праўду, ня будзем тут судзіць, — тым балей, што ў польска-англійскім збліжэньні мы бачым для ўсіх работнікаў Польшчы наагул і для беларускага сялянства асабліва йшчэ другую — мо' больш небяспечную пагрозу, чым навет вайна! Пагроза гэтая крыецца ў *эканамічных надставах* збліжэньня паміж Польшчай і Англіяй.

Вось-жа, імкнучыся да эканамічнага Саюзу Польшчы з Англіяй, п. Пілсудскі стаіць на тым пункце гледжаньня, што Польшча ніколі ня здолее самастойна разьвівацца, як край фабрычна-прамысловы. *Польшча мусіць астацца выключна сельска-гаспадарскай дзяржавай*. Значыць, ей трэба мець саюзніка, які дастаўляў-бы ей усе неабходныя фабрычныя вырабы. Такім саюзнікам п. Пілсудскі й хоча мець Англію, каторая за аддачу ей польскіх рынкаў збыту гатова сваім крэдытам дапамагчы Польшчы ў яе фінансавых клопотах.

Проста і ясна!

Проста і ясна на славах, але ня так проста на дзеле. Бо-ж—як ні як — у Польшчы прамысловаць існуе і можа існаваць, ня гледзячы на тое, што *польская буржуазія ў гэтай галіне краёвай гаспадаркі збанкрутавала*. Расчыненьне дзьвераў Польшчы для англіскай вытворчасці будзе для польскай прамысловасці йшчэ больш *збойчым*, як няўдалая гаспадары буржуазіі: Польшча проста ператворыцца ў англііскую калёнію, якую замежны капітал будзе выкарыстоўваць, як і кожную іншую калёнію, спаганяючы з барышом „ласкава“ даваныя Польшчы пазыкі. А першым вынікам гэтага будзе тое, што да паўмільёна безработных, якія ёсьць сяньня ў Польшчы, далучыцца гэтулькі-ж новых, пазбаўленых працы й заробку на бацькаўшчыне.—Што-ж станецца з гэнымі людзьмі і іх сем'ямі?

Ведама, ліквідацыя самастойнае польскае прамысловасці пры ўзмацненьні эканамічна-гаспадарчых уплываў Англіі адбывалася-бы ня зразу, а паступова. І выкіданыя з зачыненых фабрык работнікі маглі-бы ў меру гэтага — пры нармальным варунках — *эміграваць* у чужыя староны. На жаль, на ўсенькім сьвеце цяпер эміграцыя вельмі абмяжована, і граніцы Амэрыкі, найбольш прымаўшае раней нашых эмігрантаў, цяпер блізу *зачынены*.

Дык не бядат! Пан Пілсудскі мае лек і на гэта, — і вось тут пачынаецца тое, што прадстаўляе *страшную пагрозу беларускаму народу—перадусім беларускаму сялянству*.

П. Пілсудскі і тыя „сялянскія“ партыі, якія хацелі-бы зрабіць з Польшчы выключна *край хлбаробаў*, мацяцца ні больш ні менш, як *перасяляць безработных з польскіх прамысловых цэнтраў на беларускія і ўкраінскія „Крэсы“, ды надзяляць іх тут беларускай і ўкраінскай зямлёй*. Гэтак аўтары такога праекту забяспечаньня польскіх безработных зразу-ж дасягнулі-бы трох мэтай: перадусім узмоцніўся-бы ў Заходняй Беларусі й Зах. Украіне польскі народны элемент, якога тут дагэтуль блізу зусім ня было і далей — лягчэй *апалячваліся-бы мяйсцовыя беларускія і ўкраінскія сялянскія масы*; урэшце — гэтыя-ж масы аканчальна былі-бы *зруйнаваны эканамічна*, бо з падзелам між новымі асаднікамі дворных зямель згінула-бы магчымасьць заробкаў у дварох для нашых малазямельнікаў і беззямельных сялян, дый гэтыя сяляне былі-бы аканчальна пазбаўлены магчымасьці пашырыць свае маламерныя, жабрацкія гаспадаркі..

Якая доля чакае новых прымусовых асаднікаў-рабочых, каторыя ня маюць нічога супольнага з зямлёй і сельскай гаспадаркай, — кожны лёгка зразумее. Але доля беларускага сялянства ў „сялянскай“ Польшчы — йшчэ горшая: нам пагражае і *эканамічнае і нацыянальнае вынішчэньне*.

Вось дары англіскай „данайцаў“. Вось тое, што суліць нам польская буржуазія з сваім новым павадыром і абаронцам — п. Язэпам Пілсудскім. Вось спосаб, якім аўтар маёвага перавароту маніцца захаваць у Польшчы „сацыяльную раўнавагу“.

Лодзкія безработныя — на беларускую зямлю!

Польскія газэты пішуць:

У Лодзі ў гмаху ваяводзтва адбылася надовячы нарада пад маршалкоўствам віцэ-ваяводы і з учасьцем афіцыйнага прадстаўніка міністэрства зямляробства. На гэтай нарадзе абгаварывалі пытаньне аб тым, каб лодзкіх безработных „асадзіць“ на раллі.

Нарада прызнала, што дзеля гэтага мэты найлепш выкарыстаць „Усходнія Крэсы“, дзе ёсьць даволі вялікіх маёнткаў, якія падпадаюць пад закон аб парцэляцыі. Дык вось — замест дзяліць гэныя маёнкі між мяйсцовымі сялянамі (—беларусамі ды украінцамі!) — лепш высяліць туды безработных з Лодзі.

Газэты наказуюць, што галоўны інспэктар пры міністэрстве зямляробства абяцаў гэту справу падтрымаць у міністра. Ваяводзтва энэргічна занялося апрацоўкай патрэбных матэрыялаў, якія будуць пасланы міністэрствам скарбу, зямляробства й зямельных рэформ.

Гэтая дзікая думка польскае буржуазіі, якая банкруцтва сваёй уласнай гаспадаркі хоча пакрыць коштам беларускага й украінскага сялянства, абурыла навет наагул зусім ня прыхільна настроеных да нашых працоўных — віленскіх польскіх „демакратаў“ з „Kur. Wil.“. Вось, што піша газэта аб меркаваньнях лодзкай ўлады й фабрыкантаў:

„Гэта робіцца ў Лодзі, каб прыслаць нам на Крэсы безработных — беззямельных і малазямельных. А што робіцца ў нас, каб даць кусок хлеба нашым безработным — беззямельным і малазямельным? У нас адбудзецца 27-га гэтага месяца ў Вільні, 28-га — у Сьвянцях і 29-га ў Браславі набор малазямельных і беззямельных работнікаў, фаховых зямляробаў, дзеля выезду ў Францыю“!..

Але мала таго, што польская буржуазная ўлада, каб польскага работніка перарабіць на зямляроба ў чужой яму беларускай зямлі, хоча беларускага селяніна перарабіць на работніка — у таксама чужой яму Францыі. Справа ў тым, што і ў Францыі — у сувязі з перажываным ёю крызісам — пачынаецца ўжо безработьце, і б. міністар Кайо ў адной з сваіх апошніх прамоваў у парламанце заявіў, што — каб змагацца з безработьцем — францускі ўрад у першую чаргу маніцца выселіць усіх чужаземных работнікаў! Куды-ж тады падзенецца наш эмігрант, якому дома ня будзе месца да працы, бо гэтае месца займуць насланыя з Польшчы безработныя?!..

„АМНІСТЫЯ“.

Усё мацней і мацней чуваць голас народу, які дамагаецца амністыі для палітычных вязьняў. Нялічаныя мітынгі выдасяць рэзалюцыі з трэбаваньнем амністыі. На рукі дэпутатаў вёска шлець свае прыгаворы і дамаганьні звальненьня з вострагаў барацьбітаў за волю працоўных.

Як жа адносіцца да гэтых дамаганьняў урад п. п. Бартля-Пілсудскага?

З соймавых сфэр нас інфармуюць, што ўрад маніцца даць амністыю палітычным вязьням, але ня ўсім агулам, а індывідуальна — паадзінакім вязьням, якіх прызнае годнымі звальненьня... *вастрожная адміністрацыя!* Гэтак звальненьню падлягалі-бы перадусім тыя, што здалелі заслужыць сабе „ласку“ турэмшчыкаў!

Ня гэтага трэбуе народ! І калі так хоча развязаць справу амністыі ўрад, дык няхай тым гучней разьлігаецца трэбаваньне народу: *Амністыя агульная — для ўсіх палітычных вязьняў, бяз ніякіх вынятнаў!*

Адступленьне на усім фронце!

Дзень 22 ліпня с. г. ў гісторыі польскага „парлямэнтарызму“ будзе памятным на вечныя часы.

Ня гледзячы на тое, што пры другім чытаньні ў Сейме ўрадавых законапраектаў закон аб права прэзыдэнта самастойна, без спецыяльнага дазволу Сейму, выдаваць дэкрэты з моцай закону — быў адкінёны, — пры трэцім і апошнім чытаньні праектаў у чацьвер, 22 ліпня, Сейм гэны адкінёны закон прыняў. Гэтак, апрача спецыяльных паўнамоцтваў, дадзеных Сеймам ураду Бартля-Пілсудскага, прэзыдэнт мае права ў часе паміж роспускам аднаго Сейму і скліканьнем другога выдаваць — шляхам дэкрэтаў — законы ў-ва ўсіх галінах дзяржаўнага жыцьця, апрача: зьмены канстытуцыі, бюджэту, набору рэкрутаў, дзяржаўных пазык, падаткаў і манаполіяў, кантролю над дзяржаўнымі даўгамі, гавдзёных і мытных умоваў, міру й вайны, канстытуцыйнае адказнасьці міністраў і выбарнага закону ў Сейм і Сэнат.

Гэтак Сейм, выбраны народам дзеля выданьня законаў, самахоць зроніў гэтага права ў вельмі значнай частцы яго — на гарысьць выканаўчае ўлады, — ня гледзячы на тое, што народ, выбіраючы дэпутатаў, даваў ім мандаты на законадаўчую працу асабіста — не даючы ім права аддаваць гэтыя мандаты — ў цэласьці ці ў частцы — другім асобам!

Падаем тут назовы партыяў, якія галасавалі за гэты пункт і за ўсе ўрадавыя законапраекты аб зьмене канстытуцыі: эндэкі, хрысьціянска-нацыянальная партыя, хадэкі (хрысьціянская дэмакратыя), п'ястоўцы, работнікі-нацыяналісты (Н. П. Р.), каталіцка-народная партыя, сялянская партыя (Домбскага і Брыля), „Люб Працы“ (Тугут, Хамінскі і інш.) і „Вызваленьне“.

Няхай народ ведае, хто надунуў яго даверыя!

У Польшчы.

Шыбкая разбудова ваеннай прамысловасці.

У Варшаве адбылася — пад старшынствам самага прэзыдэнта Рэспублікі — канфэрэнцыя міністраў і генаралаў у справе шыбкай разбудовы ваеннай прамысловасці ў Польшчы. Пасля дакладу генарала-спэцыяліста абгаворана справа выдаткаў на разбудову ваенных фабрык яшчэ ў гэтым годзе...

Камунікацыя з ССРР.

У сваёй прамове ў камісіі міністар замежных спраў даў цікавыя даныя аб паліпшэньні зносінаў Польшчы з ССРР. Ён казаў, што ў сувязі з павялічэньнем тавара-абмену між абьдвума краямі паліпшаецца і камунікацыя між імі. За апошні год шмат чаго зроблена ў галіне чыгункавай камунікацыі: адчынены новыя пагранічныя пункты, палепшаны спосабы перавозкі людзей і тавараў. У бліжкім будучым мае быць адбудавана штодзённае курсаваньне беспасрэдных цягнікоў між Варшавай і Масквой, што зьяўляецца найвыгоднейшым ды найкарацейшым шляхам між Захадам і Усходам. У апошнія месяцы пастаўлена на чар-

гу адбудаваньне вадзянога шляху між Пінскам і Кіевам, ды іншымі надняпроўскімі месцамі—дзе ля перавозкі цяжкіх ды грамадзкіх грузаў. Ідуць перагаворы і аб умове, нармуоучай судходства па Прыпяці, што значна пасунула-б паперад гандлёвае аб'яднаньне абодвух суседніх краёў.

Усё гэта добра, але дарма пан міністар думае, што можна моцна і трывала вырашыць усе гэтыя задачы нармальнай камунікацыі, тавараабмену аб'яднаньня—праз галаву беларускага народу, які мае ўжо сваю дзяржаву якраз на шляху гэтай камунікацыі? А калі так, дык вырашэньне беларускай палітычнай праблемы ізноў і ізноў становіцца на чаргу дня.

Фабрыкі ўцякаюць з Лодзі.

Ізноў дзьве вялікія фабрыкі ў Лодзі атрымалі дазвол эміграваць.—Адна вывозіць усе свае машыны ў Румынію, другая—ў Югаславію.

Перад забастоўкай у Лодзі.

20 г. м. адбылася тут канфэрэнцыя пасьцёх саюзаў працаўнікоў грамадзкіх установаў у справе падвышкі платы ў зьвязку з дарагоўляй. З прычыны таго, што ўправа Элекроўні адмовілася гаварыць з прадстаўнікамі работнікаў, цынчна заяўляючы аб жаданьні яе паразумецца з кожным работнікам асобна,—канфэрэнцыя паставіла: 1) выдаць адозву да жыхароў места, асьвятляючы палажэньне работнікаў; 2) аб'яднацца з абслугой трамваяў і 3) ня ісьці на ніякія ўступкі і—ў выпадку патрэбы—падрымаць свае дамаганьні забастоўкай.

Дэманстрацыя безработных у Драгобычу.

Чытаем у „Robotniku“ (№ 201):
Надзвычайная сцена разыгралася 23 г. м. на станцыі Драгобыч у хвіліну, калі падыйшоў да яе поезд на Барыслаў. Таўпа з 700 людзей кінулася да таварных вагонаў і некалькі пасажырскіх ды заняла ўсе месцы. Ня слухаючыся дамаганьняў служачых на чыгунцы, таўпа ня ўступіла. Былі гэта безработныя, якія рашылі ехаць у Барыслаў ды падаць там старосьце свае дамаганьні. Чыгуначнікі былі змушаны ўступіць, і таўпа адваявала сабе гэтакім чынам права бясплатнага праезду.

Ашчаднасьці на здароўі работнікаў.

21 г. м. на камісіі „Аховы працы“ разглядалася справа арганізацыі „Кас Хворых“ у тых мясцох, дзе да гэтага часу іх ня было.
Касы Хворых—гэта адно з заваяваньняў працуючых мас, маючае вялізнае значэньне. Гэта—адзінае месца, дзе пакалечаны, або маючы якую хваробу работнік мог атрымаць доктарскую помач і лекі. Такія касы павінны былі-б існаваць усюды—і ў гарадох і на вёсцы, бо прыватныя дактары, зьдзіраючы вялікія грошы з хворых, даступны амаль выключна багатым.

Камісія вырашыла, што сьпяшацца з арганізацыяй кас хворых—ня трэба, ды прыняла рэзалюцыю аб адкладзе тварэньня новых кас хворых на 10 гадоў.

Венскія друкары падтрымліваюць польскіх.

У сувязі з забастоўкай друкароў у Варшаве—ўласьнікі ілюстраваных часопісаў „Swiat“, „Wiadomości Literackie“ і „Tygodnik Ilustrowany“ зрабілі спробу выдаць іх у Вене, ды тым самым прымусіць работнікаў да ўступак. Прафэсіянальны саюз друкароў у Вене падчыніўся загаду міжнароднай сваёй цэнтралі і адмовіўся ад гэтай працы.

Ізноў „шпіёнская афэра“.

Многакрутная Галічэна Усходняя і Заходняя ізноў сталася арэнай паліцэйскіх аблаваў—у сты-

лю Янушайтыса... „Маральна адраджоная“ паліцыя новага „ўраду працы“ знайшла асяродак шырока разгаліненай па ўсім краю „шпіёнскай афэры“, якой займалася—ну, хто вы думаеце?!—Нявольшніменш, як страшэнная УНДО, ці інакш—Украінская Нацыянал-Дэмакратычная Арганізацыя, ці адна з самых умераных ды ляяльных з украінскіх партыяў! Быццам шпіёнства йшло на карысьць Нямецчыні і было кіравана з Берліну... Галоўнымі пунктамі дзейнасьці былі Кракаў, Львоў і Перамышль.

Ведама-ж, арыштавалі многа людзей, паміж імі—шмат ведамых грамадзкіх дзеячоў вельмі ўмеранага тыпу. Быццам у часе вобыскаў знойдзена шмат аружжа (?), выбуховых матэрыялаў, тайных дакумэнтаў ваеннага зьместу, пляны мабілізацыі і г. д. Знойдзена так сама шмат замежнай валюты (вось, гэтаму дык можна паверыць!).

Паміж іншымі арыштавалі шмат студэнтаў-украінцаў.

Усе гэтыя весткі пададзены—эндэжкім „Словам Польскім“ (орган ліхой памяці мін. Ст. Грабскага) ды радыкал-дэфэнзыўным „Пшэглэнд. Вечер.“. Дык можна лёгка ўдяміць, колькі тут правакацыйнай брахні...

У Львове йзноў распачаліся прасьледаваньні.

„Діло“ з дн. 21 г. г. паведамляе, што гэтай ночы дэфэнзыва зрабіла вобыскі ў шмат каго з украінцаў. Паміж іншым няпрошаньня госьці зьявіліся ў таварыства „просьвіта“, да выдатных адвакатаў, якія выступаюць у абароне палітычных арыштаваных, да доктара Ганкевіча і Шулевіча.

Той самы нумар „Діла“, органу па істоце буржуазнага, трэбуе амністыі для палітычных вязьняў. Часьць стацей на гэту тэму-сканфіскавана.

Хто ў Польшчы міністар замежных спраў.

У Варшаве шмат гутарак выклікаў „выпадк“, які здарыўся ў кабінэце міністра замежных спраў. А іменна,—калі пан міністар меў канфэраваць з паслом аднэй з вялікіх дзяржаў (ня пішучь, якой), раптам да яго кабінэту ўвайшоў і ваенны міністар марш. Пілсудскі, заявіўшы, што будзе прымаць учасьце ў канфэрэнцыі... Але мала таго: пасля размовы ўтрох, марш. Пілсудскі папрасіў мін. Залескага... выйсьці з яго-ж уласнага кабінэту,—бо ён, Пілсудскі, мае з заграічным паслом абгаварыць пэўныя справы асобна—адзіна-адзіна!

Бедны „міністар“ ня ведае, што рабіць. Ён ужо жаліўся прэм. Бартлю, а што-ж зробіць той?! Не дарма-ж толькі-што ў Сойме, у часе экспозэ прэм'ера, нехта з паслоў запытаўся з мейсца: „хто ў Польшчы міністар замежных спраў: Залескі, ці Пілсудскі?“

Ллейд-Джордж у Варшаве.

У пачатку жніўня ў Варшаву — праездам у Маскву—мае прыехаць Ллейд-Джордж.

Справа капітана Павлікоўскага ў судзе.

Справа капітана Павлікоўскага, забойцы варшаўскага шофэра, адложена судом па дамаганьні абароны, каб высветліць шляхам навуковага дгляду, ці забойца ня мае часам якой псыхічнай хваробы?! Ведама-ж, што судзіць у нашых „ваенна-маральных“ часы афіцэра ды яшчэ й пілсудчыка—вельмі цяжка... А можа „хвароба“ і знойдзецца?

На судзе сьведкі паказалі, што забіты шофэф трымаўся вельмі ветліва і шляхотна, а забойца ляўся, задзіраючыся, як п'яны шавец. Забіўшы чалавека завішто, ён навет ня глянуў у бок забітага, але сеў сабе на крэсла дый закурыў цыгарку.

чаў, ды стаяў, як слуп... А ўвесь Сойм, які толькі што рагатаў над міністрамі, пачаў ня менш гучна рагатаць над рассыпаўным раптам усе свае баявыя патроны барацьбітам польскага сацыялізму...

Што-ж было рабіць? Трэба было сказаць нешта і аб Пілсудскім...

Паслухайце-ж, што сказаў пасол Лібэрман аб Пілсудскім.

„Мы вельмі шкадуем, што ня можам даць паўнамоцтваў ураду, у якім сядзіць (мы-ж ведаем, што — больш, як „сядзіць“!) Язэп Пілсудскі. Язэп Пілсудскі—чалавек вялікай гістарычнай меры. Язэп Пілсудскі, як правадыр нашай партыі, слаўна біўся за незалежнасьць айчыны, за перамогу работнічнай ілясы, дык нам жаль, што для ўраду, у якім ён сядзіць, паўнамоцтваў даць ня можам... Пілсудскі цяпер, як мы ведаем, абмяжаваўся толькі працай для войска (?), і мы верым, што яго праца будзе збаўчай для арміі (!). Але і па-за арміяй мільёны людзей у Польшчы ўважаюць яго пачынаньні за пачатак вызваленьня з бяды-беднасьці, крыўды і несправядлівасьці... Гэтыя мільёны чакаюць... І прыдзе момэнт, калі гэтыя мільёны будуць рашаючым чыньнікам у Польшчы! Дык мы не шкадуем, што прынялі учасьце ў барацьбе ў траўні на старане Язэпа Пілсудскага“...

З гэтай гутаркі можна сьвердзіць, што пэпэсы зусім не адракліся ад Пілсудскага, як ад свайго правадыра, а толькі „нажаль“ ня могуць (баючыся сваіх выбаршчыкаў-работнікаў) даць яго ўраду паўнамоцтваў... Цікаўна было-б высьвятліць да канца, чаго-ж іменна жаль пэпэсам!

Заграіцай.

„Урад нацыянальнай еднасьці“—з п. Пуанкарэ на чале.

„Дэмакратычны“ ўрад Эрью зваліўся на першым-жа паседжаньні парляманту, атрымаўшы недаверьне. Тады прэзыдэнт наважыўся назначыць прэм'ерам лідэра нацыяналістычнай буржуазіі п. Пуанкарэ. Пуанкарэ запраўды-ж з маланкавай хуткасьцю сфармаваў кабінэт, у склад якога ўвайшлі—можна сказаць—„найбуйнейшыя зоркі“ буржуазнага небасхілу Францыі.

Сам Пуанкарэ, апрача прэм'ерства, узяў сабе міністэрства фінансаў, бо фінансавая санацыя высоўваецца на чале ўсей працы ўраду. Міністрам замежных спраў згадзіўся быць той-жа Брыян. З радыкалаў увайшлі абодва найвялікшыя лідэры партыі: Пэнлеў, як ваенны міністар, і Эрью, як мін. асьветы. Апрача таго, увайшлі былія прэм'еры ды міністры: Барту (мін. справядлівасьці), Лейг (мін. флэту), Бокановскі (гандаль), Тардье (публічн. работ), Марэн, Фальер і інш.

Як бачым, Пуанкарэ ўдалося ўцягнуць да супольнай працы правадыроў усіх буржуазных партыяў—ад сацыял-радыкалаў да крайніх нацыяналістаў. Апазіцыя складаецца толькі—справа манархісты, зьлева сацыялісты ды камуністы. З гэтага ясна, што гэты новы ўрад „нацыянальнага адзінаства“ зьяўляецца ўрадам аб'яднанай ваяўнічай буржуазіі проці работнікаў. Санацыя фінансаў мае адбыцца — коштам работніцкай клясы. У парлямэнце ўрад мае вялізарную большасьць, дык ясна, што для п. Пуанкарэ не патрэба навет „вынятковых паўнамоцтваў“, на дамаганьні якіх праваліліся пачарзе Брыян, Кайо ды Эрью...

Уваскрэсьце трагічнай фігуры Пуанкарэ, правадыра нацыяналістычнай правіцы, мае вялікае значэньне ў галіне замежнай палітыкі Францыі, якая за гэтыя два гады зусім была адраклася ад прооціямецкае палітыкі Пуанкарэ. Набліжаецца верасьнёвая сэсія Лігі Народаў з яе „нямецкай праблемай“, і Францыі прыдзецца выкручывацца між англііска-нямецкай дружбай і прыхільнасьцяй Амэрыкі да немцаў. Што будзе рабіць у гэтым зусім новым палажэньні немцад Пуанкарэ, можна сабе толькі прадставіць!.. Навет фінансавыя справы, якімі быццам толькі мае абмяжавацца прэм'ер, так цесна зьвязаны з агульна-палітычнымі, што прэм'ер мусіць мець голас у іх...

У Нямецчыне паяўленьне Пуанкарэ на станювішчы галавы ўраду выклікала страшэннае абурэньне... А Нямецчына ўжо цяпер ня тая пабітая ды пакорная, што была ў 1924 годзе! Дык пачнецца барацьба ізноў...

А ўнутры Францыі таксама пачнецца яшчэ больш вострая барацьба, — бо работнікі ня так лёгка паддадуцца буржуазіі, дык сацыялісты яшчэ бліжэй зьйдуцца з камуністамі.

Дэманстрацыі ў Парыжу.

Парыж—слаўны з усялякіх устаноў забавы і распусьты. Награбіўшы грошы з сваіх працоўных масаў, зьяжджаюцца туды з усяго сьвету прадстаўнікі буржуазіі ды прагульваюць іх у гэтым вялікім горадзе.

Апошнімі днямі мелі тут месца дэманстацыі работнікаў проці прыездных багачоў. На бульвары Montmartre работнікі павалілі аўтамабіль і патаўклі прыездных амэрыканцаў і англііцаў. У іншай часьці Парыжу — Montragnasse — уваілі у кавярню безработныя, паразьбівалі сталы з смашнымі стравамі і пабілі гасьцей.

Пабіліся патрыёты ў польскім пасольстве ў Парыжу.

У польскім пасольстве ў Парыжу ведамы карэспандэнт польскіх нацыяналістычных газет (паміж інш.

Выходзіць так, што дыктатарскія паўнамоцтвы самаму Пілсудскаму пэпэсы-б далі, а вось толькі перашкаджае „ўрад, у якім сядзіць Пілсудскі“... Быццам Пілсудскі—адно, а ўрад, створаны ім ды паслушны кожнаму руху яго броваў, нешта зусім іншае, ня маючае з Пілсудскім нічога супольнага!—Аб тым, што Пілсудскі асабіста сам выпуківаў ды фактычна назначаў усіх міністраў, маленькаму дзіцяці Лібэрману зусім няведама... Вось у чым — тая несьцяярлімае фальшываньне пэпэсаў, якая робіць з іх найлепшых аратараў сьведомых брахуноў ды блазнаў, над якімі з пагардай часам рагоча ўвесь Сойм...

Дык першае, што трэба сьвярдзіць, гэта тое, што Пілсудскі і ўрад Бартля—адно і тое самае: ўрад Бартля робіць толькі тое, што яму дазваляе Пілсудскі, дый толькі тое, што яму загадвае Пілсудскі...

Пэпэсы лічаць сябе першымі баявымі абаронцамі польскай работніцкай клясы. Яны-ж лічаць і цяпер, як лічылі даўней, Пілсудскага сваім правадыром.—Добра. Паглядзім-жа, што мае рабіць для работніцкай клясы гэты ўрад пэпэсаўскага правадыра...

Урад Бартля ўжо рашуча падрыхтаваў скасаваньне аднаго з работніцкіх міністэрстваў, на якія не пасягнуў навет ўрад Грабскага, ані Скіпшыскага... Міністэрства Публічных Работ ўжо падзелена між міністэрствамі ўнутраных спраў і мін. чыгунак. Як ведама, гэта было адным з пунктаў баявой праграмы польскай правіцы — Хіена-Шьста...

Далей, ўрад Бартля рашуча патрэбаваў ад Сойму, дый атрымаў з рук хіена пьастоўскай боль-

„Язэп Пілсудскі, маёвыя дні і барацьба работніцкай клясы“...

Такі загаловак даў „Роботнік“ апошняй частцы прамовы пэпэсаўскага лідэра пасла Лібэрмана—проці ўрадавага законапраекту аб паўнамоцтвах для кабінэту Бартля-Пілсудскага.

Добрая была прамова, няма што казаць: лоўкая, ядавітая, папросту забойчая для ўраду. Пэпэсавец Лібэрман, адзін з найлепшых аратараў Сойму, быў, як кажучь расейцы, „в ударе“. Лаяў, рэзаў без нажа, біў, сьдэбаў сьмехам, кідаў міністраў на зьдэк усяго Сойму... Словам,—амаль не „бадаў“ паноў міністраў, як пан шподоўнік беларусаў на пастарунку! Што-хвіліна ўвесь Сойм грымеў рогатам.

Але, лаючы страшэнна ўсіх міністраў па чарзе з прэм'ерам Бартлем на чале, пэпэсаўскі правадыр чамусьці ніводным словам не закрануў таго, хто ўсіх гэтых міністраў — ня толькі з прэм'ерам, але разам і з панам прэзыдэнтам! — можна сказаць, стварыў, прынамаю—паклікаў да ўлады, каб усе яны спаўнялі тое, што загадае ім ён, — той, хто іх скромнымі імёнамі прыкрыў сваю асабістую дыктатуру... Дык у палове пекнай, але неяк фальшаватай, прамовы некаторыя з паслоў ня вытрымалі гэтага пэпэсаўскага патосу, ды пачалі голасна крычаць п. Лібэрману: „пане пасол, кажы-ж пан аб Пілсудскім! Чаму маўчыш аб Пілсудскім?“...

Эфэкт гэтага крыку быў надспадзеваны... Фальшывасьць усіх пэпэсаўскіх пяруюноў і мала-нак раскрылася ўсім, як на далоні.—Аратар адразу „выпусьціў увесь пар“, зьбіўся з тону, замаў-

іўвіленскага „Слова“) п. Смогожэўскі пабіў аднаго з сэкратараў польскага пасольства. Пасольства дамагаецца, каб французскі ўрад выгнаў Смогожэўскага з граніц Францыі.

Вялікія зладзействы ў Літве.

На паседжаньні літоўскага Сейму было выкрыта шмат зладзействаў старога „хрысьціянска-дамакратычнага“ ўраду. Украдзена ім 900.000 літаў дэпазытных сум; урад узяў сабе ў кішаню 1 мільён літаў, вызначаных на цукровыя плянтацыі, бралі ксяндзы з банкаў па 14 тысяч літаў за старыя кніжкі і гэтак далей.

У Польшчы, хаця і многа гаворыцца аб барацьбе з кражамі,—ўрад „маральнае санацыі“ да гэтага часу не наведвае нат грамадзянства аб зладзействах старога ўраду, проці якіх выступіў аружна маршалак Пілсудскі.

Рэпрэсіі проціў камуністаў у Нямецчыне.

Выдавецтва часопісі „Rote Fahne“, легальны орган камуністычнай партыі Нямецчыны, спынена паліцыяй на 14 дзён, а часопісь „der Knüppel“, — на 6 месяцаў.

Новая помач Радавых прафсаюзаў—вуглякопам Англіі.

Паміма пратэстаў англійскіх капіталістаў, выслана ўсноў з Масквы ў Лёндан 250 тысяч рублёў золатам для камітэту, кіруючага забастоўкай.

Фашыстаўская ліра спадае ўсё ніжэй.

Ня глядзячы на ўсе красамойныя заявы аб нябывалых пасьпехах фашыстаўскай Італіі ўва ўсіх галінах дзяржаўнай гаспадаркі, італьянская ліра (манэтная адзінка, творыцца роўная залатому франку, ці злотаму), ня спыняючыся, спадае ўсё больш і больш. Фашыстаўская прэса бачыць доказ „моцы“ ліры ў тым, што яна спадае значна павольней, як... французскі франк.

Новы паварот у хатняй вайне ў Кітаі.

Вайна англійска японскіх наймітаў з кітайскай народнай арміяй, пачаўшыся так памысна для першых, раптам заламалася на карысьце народных арміяў. Адзін з генаралаў арміі Ву-Пэй-Фу (англійскага найміта) зусім разбіты ў баёх з народнай арміяй і ўпэў з рэшткамі войска. Гэткім чынам на ўсім паўдні Кітаю гэта пасьпех даў адразу вялікую перавагу народнаму руху. Адначасна пад Пэкінам ідзе вялікая бітва між арміяй Ву-Пэй Фу і войскам генарала Фэнга. У выніку яе англійскі найміт таксама адкінуты з шляху на Пэкін, куды і пасюваецца ген. Фэнг. У войсках абодвух наймітаў пачалося хваляваньне. Многа жаўнераў і афіцэраў пераходзяць на бок народных арміяў.

Беларусы, пішыце ў „Беларускую Справу“ аб жыццці—быцці нашае вескі, аб крыўдах, здзеках і паняверцы, робленых вам адміністрацыяй, аб гмінных справах, школе і г. п.—пішыце аб сваіх ворагах і прыцелях. Пішыце каратка і ясна, падаючы дакладна факты. У карэспандэнцыі канешна падавайце адрэс свой і скуль карэспандэнцыя. Пішыце свае прозьвішча (толькі для ведама рэдакцыі), бо без адрэсу і прозьвішча карэспандэнта карэспандэнцыі змяшчацца ня будуць.

ХРОНІКА.

☛ **Суд над паўстанцамі.** У жніўні ў сярэжнім судзе ў Вільні будзе разглядацца справа проці Жэрко, Макоўскага і інш. (усяго 30 асоб). Абвінавачаныя яны ў тварэньні паўстанскіх атрадаў у паветах Вялейскім і Валожынскім.

☛ **Прасьледаваньне ксяндзоў-беларусаў.** „Віел. Кгуніса“ даведаваецца, што біскуп Лазіньскі кс. П. Татарыновіча з Пінскай дыяцэзіі, школьнага прэфэкта, за беларускую культурную працу высылае на вікарага ў Бельскі павет у польскую паравію.

Віленскі адміністратар біскуп Міхалькевіч на прапазіцыю Беларускага куратара, за беларускую культурную працу сярод сямінарыстаў у Беларастоку, кс. др. Я. Рэшэця зьбіраецца так-жа нейдзе выкінуць, каб ня мог вясці беларускай працы. Гэтак „справядліва“ адносяцца да беларускага каталіцкага духавенства польскія біскупы.

☛ **Мітынг „Саюзу Направы Рэспублікі“ ў Вільні.** Як ведама, Пілсудскі пазакладаў у-ва ўсей Польшчы гурткі з сваіх людзей, якія называюцца „Саюзам Направы Рэспублікі“ і навучаюць народ, каб сядзеў ціха і чакаў, пакуль сам Пілсудскі ня выдумае збаўленьня.

25 г. м. у мясцовай салі ў Вільні адбыўся мітынг, скліканы некалькімі тутэйшымі панкамі. Народу было многа, пераважна прыйшлі чыгушчыкі і іншыя лепш аплачываныя слаі пралетарыяту і чыноўнікі.

Пасьля прамовы арганізатараў выступіў адзін работнік, які заявіў, што, хоць сам ён быў старовнікам Пілсудскага,—цяпер бабачуў абмылку сваю. Пілсудскі цяпер—казаў аратар—выпаўняе волю абшарнікаў і капіталістаў; даць народу працу і хлеб можа толькі работніцка-сялянская ўлада, і то не пэўнасьцкая, а запраўдная.

Присутныя бурна віталі прамоўцу. Гаварыў ён аб патрэбе барацьбы за звальненьне палітычных вязьняў і скончыў славамі: ў „Саюзе Направы Рэспублікі“ няма чаго нам рабіць!

Пасьля яго выхаду саля амаль што саўсім апаражнілася.

☛ **Нелегальныя адозвы.** Як падае „Kur. Wil.“, надовячы каля казармаў 23 палка ўланаў у Вільні былі параскіданы камуністычныя адозвы ў беларускай і расейскай мове — з подпісамі Цэнтр. Камітэту Чырвонае Дапамогі ў Польшчы і такога-ж Камітэту Заходняе Беларусі.

Тая-ж газета піша, што 18 ліпеня ў Беларастоку ў часе веча ППС раскідаліся камуністычныя лістоўкі.

☛ **Польшня „дэмакраты“ вядуць сваю лінію...** „Дэмакратычны“ „Kur. Wil.“, які ведамы сваёй дружбай з „доктарам“ Павлюкевічам і ўсей ягонавай „дэплай кумпаніяй“, усьцяж называе нашу часопісь „камуністычнай“, старажыцца гэтак апраўдаць нялічаныя рэпрэсіі адміністрацыі ў адносінах да незалежнае беларускае прэсы, якая стаіць на груньце сялянска работніцкае ідэалёгіі. Вось і ў суботнім нумары „курвіленцы“, падаючы вестку аб канфіскацыі нашае часопісі за перадрук з легальнае і неканфіскаванае польскае часопісі „Sprawiedliwość“ адозвы палітычных вязьняў да ўсіх работнікаў, піша даслоўна гэтак: „23 с. м. сканфіскаваны № 26 „Беларускае Справы“ за надрукаваньне камуністычнае адозвы“.

Вось, як выглядае „маральнасьць“ паноў „дэмакратаў“, якія разам з п. Пілсудскім маюцца правадзіць „маральную санацыю“ ў Польшчы! Характэрна такжа для ўраду „маральнае санацыі“, што ў адносінах да „Sprawiedliwość“ ў

Мітынг Сялянска-Работніцкай Грамады.

(м. Індур, Горадзенскага пав.).

Ня глядзячы на тое, што ў полі работа, бо добрая пагода і будні дзень, а час рабочы, прыезд пасла Валашына з Беларускае Сялянска-Работніцкае Грамады на мітынг у нашае мястэчка сабраў больш за 700 чалавек. Былі прыезджыя за 15 вёрст. Сабраўшыся вельмі ўважна слухалі прамовы свайго пасла, як прыходзіцца цяжка нашай Грамадзе вясці барацьбу ў Сейме і за Соймам за нацыянальныя правы беларускага народу, за яго самавызначэньне і за яго культурнае адраджэньне, — барацьбу за зямлю для сялян, за працу без вызыску для работнікаў, за саюз сялян і работнікаў, за сялянска-работніцкі ўрад.

Ня глядзячы на тое, што жменька шляхтунскіў прававала перашкодзіць паслу, агульны настрой быў такі цьвёрды, што яны, збаяўшыся народу, змушаны былі адыйсьціся.

Дружнымі воплескамі прыняў народ такую рэзалюцыю: „Выслушаўшы прамову дпутата Валашына з Беларускае Сялянска-Работніцкае Грамады на мітынгу ў Індур 20./VII. 1926 г., мы, прысутныя на мітынгу, пастанавілі:

- 1) Дамагацца поўнае амністыі для ўсіх палітычных вязьняў, якія вялі барацьбу за працоўныя масы і нацыянальнае вызваленьне; адначасова дамагацца скасаваньня кары сьмерці і скасаваньня палявых (дарозных) судоў.
- 2) Дамагацца запраўднае раўнапраўнасьці для ўсіх нацыянальнасьцяў; дамагацца права на самавызначэньне для народаў Заходняе Беларусі і Заходняе Украіны.
- 3) Дамагацца безадкладнага выданьня закону аб перадачы ўсяе зямлі беззямельнаму і малазямельнаму сялянству без выкупу і сплаты.
- 4) Дамагацца безадкладнага пералажэньня падаткаў на заможныя клясы.
- 5) Дамагацца ўвядзеньня работніцкага кантролю над прамысловасьцю; выяўляем нязломную волю да ўтрыманьня 8 мі гадзінага дня працы і ўсіх сацыяльных здабыткаў работніцкае клясы.
- 6) Дамагацца безадкладнае рэгістрацыі ўсіх безработных і выдаваньня ім 100 проц. запамогі.
- 7) Дамагацца скасаваньня асадніцтва і безадкладнага спынення грашавых дапамогаў асаднікам са скарбу Дзяржавы.
- 8) Дамагацца ўтварэньня Сялянска-Работніцкага Ураду.

Грамадзіст.

Катовіцах існуе адна справядлівасьць, а ў Вільні—другая!

☛ **Лёгкамысны вывад.** Дырэктар публічнае і ўнівэрсытэцкае бібліятэкі ў Вільні, п. Рыгель, апавядаючы супрацоўніку „Słowa“ аб кіраванай ім установе, адзначыў, што за апошнія паўгоду ў бібліятэцы прачытаны былі—побач з кніжкамі ў іншых мовах—толькі адна літоўская і чатыры беларускія. З гэтага п. Рыгель робіць вывад, што ў Вільні „няма літвіноў (а мо' і беларусаў?)“.

Прымаючы пад увагу, што беларусы й літвіны маюць у Вільні свае ўласныя кнігарні і бібліятэкі (у беларусаў: тры кнігарні, ды дзьве бібліятэкі: Беларускага Навуковага Т-ва і Віл. Белар. Гімназіі), прыходзіцца дзівіцца, як можна вымагаць, каб беларусы й літвіны карысталіся не сваімі ўстановамі, а—публічнай бібліятэкай! Мы з яго даных мусім зрабіць зусім іншы вывад: гэта—тое, што польскае грамадзянства, жывучы ў сэрцы Беларуска-Літоўскага Краю, зусім ня цікавіцца ані беларускай, ані літоўскай літэратурай...

☛ **Новае поле да надумьцяў.** У найбліжэйшых днях мае быць абвешчаны загад улады аб

шасці Сейму, сярод іншых паўнамоцтваў—і права „перагляду“ работніцкага законодаўства, так-званых „сацыяльных заваяваньняў работніцкай клясы“... Гэтыя работніцкія законы, як ведама, гарантуюць работнікам 8-гадзінны дзень працы, апеку над хворымі (касы хворых) і розныя іншыя рэчы, проці якіх так страшэнна абурэюцца ўсе прападаўцы... Ведама, што гэтае работніцкае законодаўства ўведзена ў Польшчы першым пэпэсаўскім урадам Марачэўскага, назначаным Пілсудскім у першы-ж хвіліны паўстаньня незалежнай Польшчы,—як адплата за перадачу буржуазіі ўлады. Утрымалася гэтае законодаўства праз увесь час панаваньня ўрадаў Вітасаў, Скульскіх, Грабскіх, Скрыньскіх. І вось толькі цяпер—у поўнай згодзе з ваяўнічай польскай буржуазіяй, якую ўзяўся ратаваць коштам работніцкай клясы правадыр ППС, — яго ўрад будзе адбіраць (ужо-ж і пачаў!) правай рукой тое, што сем гадоў назад даў работніцкай клясе левай рукой...

Мы ня будзем параўноўваць тут Пілсудскага з Мусоліні, які таксама быў сьпярга заўзятым сацыялістам, пакуль ня стануў на чале фашыстаў, які цяпер зьніштажае фізічна сацыялізм, забівае сацыялістаў, разграмляе ўсю арганізацыю работніцкай клясы ў Італіі... Мы зробім больш цікаўнае ды больш блізкае для нас параўнаньне.

Колькі ўжо разоў мы пісалі аб тым, як спрытна ў першыя гады існаваньня Польшчы ўсяўладны тады ваенны дыктатар Польшчы Пілсудскі, далікатна кажучы, адвёў небясьпеку, пагражаўшую дварам ды прасторам радзімага абшарніцтва, кінуўшы стотысячныя арміі польскіх ды няпольскіх сялян і работнікаў—здабываць чужыя краіны, ды ратуючы на іх перадусім польскія маёнткі. Арміі сялян і работнікаў лілі ракой сваю

і чужую кроў на прасторах Польшчы, Беларусі ды Украіны, заахвочаныя адозвамі Галоўнага Камандзёра арміі і—галоўнага правадыра ППС, абяцаўшага ім усім зямлю, зьлітую потам іх бацькоў і дзедаў. Але—у выніку „пабед“ правадыра і пралітае крыві сялян і работнікаў абшарніцкія маёнткі асталіся нятыпальнымі ў руках сваіх „прыраджоных“ валадароў!.. Удзячыны абшарнікі пасьля, калі прайшоў страх, загналі малазямельнае і беззямельнае сялянства ў барані рог, ды і скінулі ўрэшце і самага Правадыра з яго найвышэйшага становішча...

Сялянства ня толькі не атрымала нічога, абсалютна нічога ад новай „дэмакратычнай“ Польшчы, якую адратавала ад большавікоў сялянская кроў, але яшчэ горш: дарваўшыся да ўлады, абшарнікі дарэшты зруйнавалі сялянства, асабліва няпольскае, разам складаючае тры чверці грамадзян Польшчы.

Гэткім чынам, галоўным рэзультатам усёй дзяржаўнай працы марш. Пілсудскага ў першы перыяд яго панаваньня было тое, што, адратаваўшы і адбуд ваўшы абшарнікаў, ён аддаў сялянства ў Польшчы на руінаваньне гэтым жывадам.

Сялянства разгромлена ды зруйнавана акачальна; але вось польская работніцкая кляса мае яшчэ нейкія там „заваяваньні“, нейкія „прывілеі ды правы“, якія, як тлумача польская буржуазія, якраз і зьяўляюцца прычынай усяго гаспадарчага развалу ў Польшчы, а перадусім — перашкаджаюць прамыслоўцу-прападаўцу неабмяжована эксплятаваць польскага работніка...

Як мы казалі, ніводзін з урадаў Польшчы за 7-8 гадоў ня меў адвагі екасаваць гэтыя „завая-

ваньні пралетарыяту“, якіх сьцераглі пэпэсы, ды і, ведама, самі работнікі. Ніводзін з буржуазных урадаў Польшчы ня сьмеў адкрыта выканаць гэты загад польскіх прамыслоўцаў, баючыся пратэсту, бунту, а мо' і паўстаньня работнікаў...

На выкананьне гэтае задачы, пастаўленай Хіена-Пястам, знойдзе ў сябе адвагі і сілы толькі новы ўрад Бартля, спараджоны на свет у выніку „маёвай рэвалюцыі“, у якой пэпэсы „прынялі ўчасьце на старане Пілсудскага“...

Гэтую задачу,—ратаваньня мясцовай буржуазіі коштам работніцкай клясы — і мае, здаецца, выпяўніць той-жа Правадыр ППС, Язэп Пілсудскі,—у другі перыяд свайго дыктатарскага панаваньня ў Польшчы... Бо хто-ж іншы адважыўся-бы цяпер дражніць і правакаваць польскі пралетарыят, апрача Правадыра ППС, які „прадуе над арміяй, якога праца ў арміі, паводле ППС, зьяўляецца „збаўчай“?!

Пэпэсы—ведамыя ды і перакананыя „анты-мілітарысты“, але лічаць працу ня менш перакананага мілітарыста марш. Пілсудскага ў арміі — „збаўчай“... Карыстацца арміяй, як ведама, можна ўсялякімі опосабамі. Вось, напр., ужо былі выпадкі закліку войска да аружнага „ўсьмірэньня“ сялян і работнікаў... І сам п. Лібэрман кінуў прам'еру Бартлю закід, што той „не здалеў перашкодзіць паліцыянтам мін. Млодзёноўскага, каб іх кулі не пападалі ў работніцкія грудзі“...

„Кажы-ж аб Пілсудскім, пане Лібэрман! Кажы-ж аб Пілсудскім!“...

тым, што паліцыянт, які дагледзяць нарушэнне санітарных правілаў (нячыстасць на вуліцы і ў дамах і т. п.), а таксама правілаў аб руху калёсным (конным, аўтамабільным) і пешым,—мецімудь права сваёй уладай і безапелляцыйна накладаць і спяганаць тут-жа кары грашмі.

Ня ведаем, як гдзе, але ў нас на вёсцы дык гэта створыць нозеа шырокае поле дзея ўсялякіх надужыццяў, проці якіх сялянства й цяпер зьяўляецца бяссільным.

Забіраньне мэбляў — за падаткі. Дагэтуль толькі па вёсках практыкавалася забіраньне хатніх рэчаў за падаткі. У месце мэблі толькі апошывалі і збіралі тады, як яны былі прададзены з ліцытацыі.

Цяпер віленскі магістрат пастанавіў апісанья мэблі забіраць зразу ж і перавозіць да „Францішканаў“, тлумачучы гэта тым, што быццам неаплатныя падатнікі перашкаджаюць пры ліцытацыі.

Афіцыйны курс грошы на 27-га ліпня. Даляр — 8 зл. 98 гр. Залаты рубель — 4 зл. 63 грошы. 27. VII. на чорнай біржы ў Вільні за даляр плацілі 9,00. Чырвоноц 45 зл.

3 жыцця Гордані.

Мітынг П. П. С. і ўслугі паліцыі. У вядзю 18 ліпня ў мястowym театры адбыўся мітынг П. П. С., дзе выступіў з дакладам пасол Сойму Плаўскі (П. П. С.), які ў сваёй прамове толькі й гаварыў, што дрэнна жывецца інтэлігенцыі і чыгушчыкам, а пра работніцкія масы зусім забыўся. Далей сказаў, што б. міністар Фінансаў Зьдзеховскі вельмі душыў падаткамі сялянства і гэтак далей.

На салі ў адказ на гэта раздаліся галасы: „Вы самі, паны пэпэсы, сядзелі з Зьдзеховскім у коаліцыі і ўсё рабілі разам!“ „Здрайцы работніцкай клясы!“

У той-жа час была раскінута між прысутнымі літэратура: Адозва Горадзенскага Павятова Камітэта Бел. Сял.-Раб. Грамады, ды адозва лявіцы прафэсійнальных саюзаў у польскай, беларускай і жыдоўскай мовах, дзе гаворыцца, як П. П. С. і Бунд не згаджаюцца склікаць Раду прафэсійнальных саюзаў і вядуць здрадніцкую для працоўнае масы палітыку.

Падняўся на салі вялікі шум і забурэнне проці здрадніцкай палітыкі пэпэсаўцаў. Шум трываў каля 20 мінут.

Пасол Плаўскі пасля ўспакаеньня пачаў гаварыць далей, паміж іншым падкрэсьліўшы, што беларусы—яшчэ цёмны народ. У гэны-ж самы момэнт раздаліся пратэсты на салі: „Пэпэсы здрайцы!“ „Вы і Вашы прыяцелі—буржуі не даеце нам роднае школы, дык мы і цёмныя!“ „Нашыя сыны—змагары сідзяць у турмах!“ „Далоў угадовую палітыку П. П. С.!“

„Няхай жыве Беларуская Сялянска-Работніцкая Грамада!“

Пасля гэтага ўся маса з гучнымі лёзунгамі пакінула салю мястовага театру, і пасол Плаўскі астаўся сам са сваім камітэтам ППС.

Характэрна, што паліцыя на падставе слоў сяброў ППС арыштавала сяброў Белар. Сялянска-Работніцкай грамады Віктара Якімовіча ды Каляду, які раскідаў адозву Горадзенскага Павятовага Камітэту Белар. Сялян.-Работ. Грамады. Праз гадзіну, аднак, іх звольнілі.

Карэспандэнцыі.

Адзіны фронт ППС з паліцыяй проці званьнення палітычных вязняў.

(Слонімшчына).

Ужо мы пісалі аб пэпэсаўскім мітынгу ў Слоніме 4-га ліпня, які скончыўся масавымі арыштамі сярод беларускіх сялян і работнікаў.

На 18-га ліпня йзноў назначылі пэпэсаўцы мітынг. Зыйшлося да кіна „Модэрн“ даволі многа людзей, ня глядзячы на арышты пасля папярэдняга мітынгу. Прышоў і сам пэпэсаўскі пасол — пузаты і тоўсты, як калода (фамілія ня ведаю) і мы думалі, што пачнецца мітынг. Аж не,—падходзіць да яго паліцыя, далікатна аб нечым пагаварыла і, парадзіўшыся, пасол абвясціў, што мітынгу ня будзе.

Дык дзе-ж сакрэт гэтакага абароту справы? Відаць, прыпомніў паслу паліцыянт, як на прошлым мітынгу гналі пэпэсаў, ды акрамя таго паведаміў, што ўночы перад 18 былі раскіданы ў месце лістоўкі Камуністычнай Партыі Заходняй Беларусі з аклікам, каб вучасьнікі мітынгу зрабілі дэманстрацыю з паходам да вострогу, пратэстуючы проці арыштаў 4 га ліпня і трэбуючы звальнення з вострогаў усіх палітычных вязняў.

Сацыял-эгоднікі пасол гаворыць аб сялянска-работніцкай уладзе, але адной думкі, што народ можа дамагацца звальнення з вострогаў запраўдных барацьбітаў за гэту ўладу,—спушчаўся. Супольна з паліцыянтам рашыў ён—лепш распусьціць мітынг.

Працоўны Слонім вельмі добра зразумеў ужо, што ППС—гэта здраднікі сялян і работнікаў. Апошні мітынг адчыніў вочы і найменш сьвядомым.

Слонімскі Арцём.

Сьмерць ад голаду.

(М. Лунна, Горадзенскага пав.).

Фірма „Хмелеўскі і Руп“ узяла ад ураду падрад на будову маста на рацэ Нёмне ў м ку Лунне. Некалькі ўжо тыдняў працуюць там работнікі, але грошаў не дастаюць.

13-га ліпня 1926 г. памёр вось тут проста ад голаду работнік Хасевіч, бо-ж, ведама, працаваць і ня есьць—нелга.

Спшыццельна пакліканы на гэты выпадак доктар пацьвярдзіў, што прычына сьмерці—недаяданьне.

Таксама скончыла жыцьцё работніца Мацінская.

Нёман.

Сьмерць правакатара.

(В. Шчорсы, Наваградзкага пав.).

Скончыў тут жыцьцё самагубствам (кінуўся ў Нёман) агент палітычнай паліцыі Шуцкі, які апошнімі часамі меў канцэсію на таргоўлю тытуном у вёсцы Царкоўнай.

Шуцкі ў мінулым годзе прыймаў актыўнае ўдзяельце ў правакацыйнай справе „беларускага паўстанья“ ды фігуруе ў акце абвінавачанья Кубятоўскага.

Сам ён—тутэйшы і перад сялянамі прарэчыў чуткам аб сваёй рабоце. Калі абвініцельны акт быў дадзены заінтэрасаваным асобам і Шуцкі атрымаў павестку з Акружнага Суда, ён—пасля трох дзён душэўных мук — рашыў ачысьціцца ад ролі правакатара ў хвалях Нёмна.

Царкоўнік.

Жыць ня можна праз паноў.

(В. Аброва, Сьвятавольскай гм., Косаўскага пав.).

Наша вёска з усіх бакоў акружана дворнай зямлёю. Курцыя ці сьвіньня толькі выйшла—і ўжо пападзе на панскае поле. А для паноў, ведама, закон ня пісаны: робяць яны, што хочуць. Толькі ўгледзяць сялянскую жывёліну на панскім полі дык адразу страляюць. Драбнейшую жывёліну ўжо перастралялі,—цяпер страляюць кароў ды валоў.

Раз Рыгор Лучыц, Якуб Рагожын ды Якуб Грук паехалі па ўласнае сена. Даяжджаючы ўжо да вёскі, спаткаў іх Сьцяпан Навасельскі, упраўляючы маёнткам Аброва,—спаткаў ды пытаецца: чье сена? Яму адказваюць: сваё. А ён, нічога ня кажучы, адышоўся ды і стрэліў у вала і ня ведама за вошта. Вол на месцы і здох. І за гэта дастаў ён толькі 4 дні арышту!

Пацярпелы.

Наш поп.

(В. Мільча, пав. Вялейскі).

У часе, як у нас былі бальшавікі, прагналі яны папа Мільчанскай царквы. Ня мелі мы „айца духоўнага“ аж да 1920 г., ды як цяпер паглядзіш,—жалееш таго часу!

У 1920 г. прыехаў сюды бацьшка Васіль Бекеревіч, які таксама ўцёк ад бальшавікоў і перайшоў граніцу. Завёў ён гэтакія парадкі, што той, хто і хацеў царквы,—цяпер ня ходзіць у яе. Поп пастаянна называе людзей скацінай затое, што яны ня хочучь даваць ахвяр на рускіх эмігрантаў, знаходзячыся за граніцай на Захадзе.

Пасудзіце, людзі, самі, што нам да тых эмігрантаў? Бедны б не ўцякаў за граніцу, ды і грошы-б ня меў, а мы і так даем догонць прымусявых ахвяр, каб пракарміць тутэйшых дармаедаў!

Поп крычыць, што ня маем ніякай мэты ў жыцьці, а сам знайшоў такую мэту: дзярэ з мужыка як мага. Таргуецца з сялянамі, як спекулянт. За шлюб, напрыклад, просіць 100 зл., два разы вяртаецца дамоў, спусьціць на 75, а пасля ў царкве ўзноў распранаецца, трэбуючы надбавкі за тое, што ў споведзі малады ня быў, або царкоўных падаткаў не плаціў, і г. д.

Агату Зенькевіч, з вёскі Рэчак, якая пахавала мужыка без яго, а пасля прыйшла прасіць, каб адслужыў імшу, — са злосьці, што абмінула яго,—узьяў за каўнер і выкінуў праз дзьверы з свайго высокага ганку.

А. Сачыўка з в. Мільчы, які, пабачыўшы, што на папоўскай аселіцы ходзіць двое цялят суседзяў, хацеў іх сагнаць, поп ударыў каменем, бо думаў, што гэта ён пусьціў скаціну. Сачыўка ўжо стары чалавек, страціў ён прытомнасць, і толькі суседзі аддлілі яго вадой.

Вот, які ў нас поп. Селянін.

„Нахлівы“ паліцыянт.

(М. Паставы).

Наша крэсава я паліцыя—гэта найгоршая балачка. Недарма, калі селянін убачыць паліцыянта, дык ён стараецца схінуцца ад яго вока, а дзеўкі проста ўцякаюць, бо ўсім уелася ў косьці „grzeeczność“ паноў пастарунковых ды іх старшых.

У мястэчку Паставах у жыда папрозьвішчу Пастаўскі служыць Ірына Лашукова, з вёскі Пятрагі. Уноч з 5-га на 6-га ліпня прыйшла чарга ёй на варту. Калі яна ўвечары выйшла на рынак, то скоря спаткала паліцыянта Клаўша. Гэны паліцыянт запрапанаваў ёй ісьці на пастарунак. Ірына, ня быўшы ў іх руках, бяз страху пайшла. Не даходзячы да пастарунку, паліцыянт схпіў яе і пацягнуў у суседні двор—напяваючы салодкія словы на вуха Ірыне. Дзеўка са страхам пазнала, у чым дзела, ды пачала рвацца і біцца. На шчасьце, Клаўш зачэпіўся за калючы дрот і мімавольні выпусціў з рук ахвяру. Ірына пусьцілася ўцякаць, а паліцыянт за ёй. Прыляцелі адзін за адным у двор, дзе служыла Ірына, і загнаная дзеўка са страху пачала біць у раму і крычаць. Калі Пастаўскі

Пэпэсы на услугах дэфэнзывы.

На адным з апошніх паседжаньняў Сойму пасол Рагуля прачытаў з трыбуны пісьмо б. сябры баранавіцкае арганізацыі ППС, у якім той выкрывае, што галава гэнае арганізацыі, Махай, служыць у II аддзеле генаральнага штабу і за сталую пэнсію падае туды ўсе ведамасьці аб тым, што робіцца сярод беларускага сялянства. Ведамасьці гэтыя Махай збірае, убіваючыся ў даверыне людзей, які пэпэсаўскі дзеля!

Сьдэражыцеся, людцы, пэпэсаўскае дэфэнзывы!

выскачыў на двор, паліцыянта ўжо ня было. Не пананцавала!.

Паклікалі доктара Рабіновіча і паднялася гэтакая сумяцця, што гэта здарэньне стала ведама суседзям.

Раніцай прыйшла жонка паліцыянта і пачала прасіць, каб справу зацёрці, а Ірыне, ад перапалоху, прынясла косму валасоў, выстрыжанах у мужа. Пакурыся імі, ня будзеш хварэць! — гэта паможа ад перапалоху—радзіла „пані“—дзеўцы.

Камандант пастарунку сьпісаў праталол, але-ж, здаецца, нічога з гэтага ня будзе!.. Камар.

3 Радавае Беларусі.

Стан каапэрацыі Б.С.Р.Р.

Мінулае паўгодзьдзе сёл. году характарызуецца моцным ростам спажывецкай каапэрацыі.

Гандлёвы зварот гэтага віду каапэрацыі за 1-е паўгодзьдзе 1925—1926 г. даў 48.746.000 р., супроць звароту за той-жа тэрмін 1924—1925 г. у 23.328.000 рублёў.

Агульны зварот с. г. каапэрацыі БСРР за 1-ю палову 1925—1926 г. даў—6 386 000 руб., за той-жа тэрмін 1924—1925 г.—1.457.000 руб.

С.-г. каапэрацыя сёлага ўзяла цвёрды курс на забясьпеку вёскі с.-г. машынамі і інвэнтаром, адмовіўшыся ад ашрацы са спажывецкімі таварамі, якія ў 1925—1926 г. займалі ў яе зваротах віднае месца.

Заработная плата.

Сярэдняя месячная зарплата, у зьвязку з тым, што красавік даў значны рост вытворчасьці працы і павялічэньне рабочых дзён, павысілася з 49 руб. 70 кап. да 52 руб. 50 кап. ці на 5,5 проц.

За год (з красавіка 1925 г. да красавіка 1926 г.) мінімальнае месячная заплата павялічылася на 21,5 проц.

Пераходзяць на шматполье.

За май месяц сёл. году па Слуцкай акрузе перайшлі на шматполье — 4 ёскі, 33 пасёлкі і 36 пасобных індывідуальных гаспадарак, агулам—882 гаспадаркі на 4.189 дз. зямлі.

Апроч таго, па акрузе на сялянскіх нівах закладзена 375 паказальных вучасткаў на плошчы ў 2.641 дзесяціну і 23 паказальныя гароды.

Ліквідацыя няпісьменнасці ідзе пасьпешна.

У Вульскім раёне (у Полаччыне), дзе вельмі добра пастаўлена справа навучанья няпісьменных, выпушчана з лікпунктаў 482 пісьменных. З гэтага ліку жанчын—264, дапрызыўнікаў — 13 і мужчын-сялян—205 чалавек.

Беларусізацыя школы ў Менску.

У галіне беларусізацыі школ дасягнуты значныя пасьпехі: замест ранейшых 110 груп (35 проц.) зараз на беларускай мове працуе 145 груп (40 проц.).

У наступным навучальным годзе ў Менскія школы будзе прынята новых вучняў 2.500 чалавек.

Абвестка.

Гэтым паведаецца да ведама Сяброў Таварыства Белар. Школы, што 8 жніўня 1926 г. албудзецца

Надзвычайны Сход Сяброў Таварыства

ў 4 гадзіны дня ў памяшчэньні пры Віленскай вуліцы № 12—дзеля рэарганізацыі Таварыства паводле нова-зацьверджанага Уладамі Статуту Таварыства, г. з. дзеля выбару Галоўнае Управы і Нагляднае Радн.

Прэзыдыум.

Абвестка.

На падставе арт. III. § 12 Статуту, тня Сябры Таварыства Беларускае Школы, якія, ня глядзячы на пісьменнае паведамленьне Прэзыдыуму, ня ўнеслі належнае ад іх сяброўскае складкі, лічача выкасанымі з ліку сяброў і могуць быць нова ўнесены ў сьпіскі сяброў, калі заплацяць належныя даўгі.

Апроч таго, гэты-ж § 12 Статуту гавор., што „выступленьне, а’о выкасаньне з ліку сяброў не званьне выступаючага або выкасаванага ад павіннасці заплаціць складкі за той месяц, у якім хацеў выступіць, або быў выкасаваны, а таксама ён павінен аддаць усе ранейшыя даўгі“. Пры гэтым той, хто жадае выступіць з Таварыства, абязаны наказаць аб гэтым пісьменна Управе.

Прэзыдыум.